



[www.oljan.fo](http://www.oljan.fo)

Jan Müller

21 - 01 - 2012

## Obama steðgað umstríddari oljurørleiðing

Amerikanski forsetin, Barack Obama, hefur havnað einari umsókn frá felagnum TransCanada, sum hevði søkt um loyvi til at leggja eina oljurørleiðing úr Kanada suður til Texas. Grundgevingin hjá forsetanum er, at tað hava ikki verið stundir til at kanna møguleikarnar fyri at leggja leiðingina eina aðra leið, so hon fór uttan um viðbrekið náttúruøki í statinum Nebraska. Harafturat gevur forsetin republikanarunum skyldina av, at umsóknin bleiv havnað, tí teir hava samtykt eina lóg, sum sigur, at TransCanada skal fáa svar innan tann 21. februar. Hetta ger sambært forsetanum viðgerðartíðina so stutta, at uttanríkisráðið fær ikki stundir til at viðgera málið nóg gjølla. -Tað harmar meg, at republikanarnir í Kongressini trýstu hesa avgerðina ígjøgnum, sigur Obama. Málið um oljurørleiðingina kann gerast ein evni í valstríðnum upp undir forsetavalið í heyst. Mitt Romney, sum hevur ligið á odda í uppstillingarkappingini hjá republikanarunum, sigur, at avgerðin hjá Hvítu Húsunum vísir, at forsetin tekur ikki tað stóra arbeiðsloysið í nóg stórum álvara. Newt Gingrich, sum eisini roynir at gerast forsetavalevni hjá republikanarunum, sigur, at avgerðin hjá forsetanum er skilaleys. Aðrir republikanskir politikarar siga, at forsetin steðgar einari ætlan, sum kundi givið fleiri túsund amerikanarum arbeiði. Misnøgd í Kanada Men tað eru ikki bara republikanarnir í USA, sum eru misnøgdir við avgerðina hjá Obama. Kanadiski forsætisráðharrin, Stephen Harper, sigur seg vera sera vónbrotnan, og í einari telefonsamrøðu við Obama í vikuni segði hann, at nú verður Kanada noytt at fáa onnur lond so sum Kina at keypa oljuna. Stephen Harper sigur, at hann hevur framvegis vónir um, at TransCanada fær loyvi til at leggja ta ætlaðu rørleiðingina, tí tað fer at geva nógvum amerikanarum og kanadaiumonum arbeiði. Leiðslan í TransCanada hevur longu boðað frá, at hon fer at søkja av nýggjum, og uttanríkisráðið í Washington hevur sagt, at

tað er sinnað at viðgera málið av nýggjum. Hinvegin fer viðgerðin at taka so langa tíð, at avgerðin kemur ikki fyrr enn aftan á forsetavalið í november.